

सरकारी वकीलसम्बन्धी नियमावली, २०५५

नेपाल राजपत्रमा प्रकाशित मिति

२०५५।४।१८

सरकारी मुद्दासम्बन्धी ऐन, २०४९ को दफा ३६ ले दिएको अधिकार प्रयोग गरी नेपाल सरकारले देहायका नियमहरू बनाएको छ ।

परिच्छेद - १

प्रारम्भिक

१. संक्षिप्त नाम र प्रारम्भ : (१) यी नियमहरूको नाम “सरकारी वकीलसम्बन्धी नियमावली, २०५५” रहेको छ ।

(२) यो नियमावली तुरुन्त प्रारम्भ हुनेछ ।

२. परिभाषा : विषय वा प्रसङ्गले अर्को अर्थ नलागेमा यस नियमावलीमा,-

(क) “ऐन” भन्नाले सरकारी मुद्दासम्बन्धी ऐन, २०४९ सम्भन्नु पर्छ ।

(ख) “फौजदारी मुद्दा” भन्नाले ऐनको अनुसूची-१ मा उल्लिखित मुद्दा सम्भन्नु पर्छ ।

(ग) “देवानी” मुद्दा” भन्नाले ऐनको अनुसूची-२ मा उल्लिखित मुद्दा सम्भन्नु पर्छ ।

(घ) “नेपाल सरकारलाई सरोकार पर्ने मुद्दा” भन्नाले खण्ड (ख) र (ग) बमोजिमको मुद्दा, नेपाल सरकार वादी हुने भनी कुनै ऐनमा उल्लेख भएका मुद्दा, नेपाल सरकार पक्ष वा विपक्ष भएको मुद्दा सम्भन्नु पर्छ र सो वाक्यांशले नेपाल सरकारलाई सरोकार पर्ने भनी नेपाल सरकारले तोकिएको अन्य मुद्दा समेतलाई जनाउँछ ।

(ङ) “सरकारी वकील कार्यालय” भन्नाले ऐनको दफा २ को खण्ड (ग) मा उल्लिखित कार्यालय सम्भन्नु पर्छ ।

परिच्छेद - २

सामान्य व्यवस्था

३. सरकारी वकीलको सेवा, समूह र पद : (१) महान्यायाधिवक्ताको पद नेपाल अधिराज्यको संविधान, २०४७ बमोजिमको पद र सो बाहेक सबै सरकारी वकीलको पद उपनियम (२) बमोजिम निजामति सेवाको पद हुनेछ ।

(२) महान्यायाधिवक्ता बाहेक विभिन्न सरकारी वकीलको सेवा, समूह, श्रेणी र पदको सङ्ख्या नेपाल सरकारले समय समयमा तोकेबमोजिम नेपाल न्याय सेवा, सरकारी वकील समूहको पद हुनेछ।

४. **सरकारी वकीलको कार्यालय र प्रादेशिक अधिकार क्षेत्र** : (१) महान्यायाधिवक्ताको कार्यालय काठमाण्डौमा रहनेछ।

(२) प्रत्येक पुनरावेदन अदालतको मुकाम रहेको स्थानमा पुनरावेदन सरकारी वकील कार्यालय रहनेछ।

(३) पुनरावेदन अदालतको प्रादेशिक अधिकार क्षेत्रभित्रका जिल्लाहरूमा स्थापना भएका जिल्ला सरकारी वकील कार्यालयहरू उपनियम (२) बमोजिम स्थापना भएका पुनरावेदन सरकारी वकील कार्यालयको प्रादेशिक अधिकार क्षेत्रभित्र रहनेछन्।

(४) प्रत्येक जिल्ला अदालतको मुकाम रहेको स्थानमा जिल्ला सरकारी वकील कार्यालय रहनेछ। तर जिल्ला सरकारी वकील कार्यालय स्थापना भई नसकेसम्म जिल्ला सरकारी वकील कार्यालयको काम समेत पुनरावेदन सरकारी वकील कार्यालयका जिल्ला न्यायाधिवक्ताले गर्नेछ।

(५) महान्यायाधिवक्ताको कार्यालय, पुनरावेदन सरकारी वकील कार्यालय र जिल्ला सरकारी वकील कार्यालयहरूमा आवश्यक सङ्ख्यामा सरकारी वकील र अन्य राजपत्राङ्कित एवं राजपत्रअनङ्कित कर्मचारीहरू रहनेछन्।

५. **नियुक्ति, सरुवा र बढुवा** : (१) महान्यायाधिवक्ताको कार्यालयका राजपत्रअनङ्कित कर्मचारीहरूको नियुक्ति, सरुवा, बढुवा तथा विभागीय कारवाहीसम्बन्धी विभागीय प्रमुखको सम्पूर्ण अधिकार नायव महान्यायाधिवक्तालाई हुनेछ।

(२) राजपत्रअनङ्कित कर्मचारीहरूको नियुक्ति, सरुवा, बढुवा तथा विभागीय कारवाही सम्बन्धमा विभागीय प्रमुखको सबै अधिकार आफ्नो प्रादेशिक अधिकार क्षेत्रभित्र सम्बन्धित पुनरावेदन सरकारी वकील कार्यालयको सहन्यायाधिवक्तालाई हुनेछ।

६. **कायम मुकायम मुकरर गर्ने तथा काज खटाउने** : (१) प्रचलित कानूनमा जुनसुकै कुरा लेखिएको भए तापनि पुनरावेदन सरकारी वकील कार्यालयको सहन्यायाधिवक्ताको पदमा महान्यायाधिवक्ताले बढीमा छ महिनाको लागि कायम मुकायम मुकरर गर्न सक्नेछ।

(२) राजपत्राङ्कित द्वितीय श्रेणीको जिल्ला न्यायाधिवक्ताको पदमा नायव महान्यायाधिवक्ताले बढीमा छ महिनाको लागि कायम मुकायम मुकरर गर्न सक्नेछ।

(३) आफ्नो प्रादेशिक अधिकार क्षेत्रभित्रका राजपत्रअनङ्कित कर्मचारीहरूलाई सम्बन्धित पुनरावेदन सरकारी वकील कार्यालयको सहन्यायाधिवक्ताले राजपत्राङ्कित तृतीय श्रेणीको सरकारी वकीलको पदमा कायम मुकायम मुकरर गर्न सक्नेछ । यसरी कायम मुकायम मुकरर गरिसकेपछि त्यसको जानकारी तुरुन्त महान्यायाधिवक्ताको कार्यालयमा दिनु पर्नेछ ।

(४) महान्यायाधिवक्ताको कार्यालय र मातहत कार्यालयको राजपत्राङ्कित प्रथम श्रेणी र सोभन्दा माथिको कर्मचारीलाई महान्यायाधिवक्ताले र अन्य राजपत्राङ्कित अधिकृतलाई नायव महान्यायाधिवक्ताले काज खटाउन सक्नेछ ।

(५) उपनियम (४) को अधीनमा रही पुनरावेदन सरकारी वकील कार्यालयको सहन्यायाधिवक्ताले आफ्नो प्रादेशिक अधिकार क्षेत्रभित्रका राजपत्राङ्कित अधिकृतहरूलाई बढीमा एक महीनासम्म र राजपत्रअनङ्कित कर्मचारीलाई बढीमा तीन महीनासम्म आफ्नो प्रादेशिक अधिकार क्षेत्रभित्रको कुनै कार्यालयमा काज खटाउन सक्नेछ । त्यसरी काज खटाएकोमा त्यसको जानकारी तुरुन्त महान्यायाधिवक्ताको कार्यालयलाई दिनु पर्नेछ ।

७. **बिदा** : (१) महान्यायाधिवक्ताको कार्यालयका सरकारी वकीलको र पुनरावेदन सरकारी वकील कार्यालयका सहन्यायाधिवक्ताको महान्यायाधिवक्ताले र महान्यायाधिवक्ताको कार्यालयका अन्य अधिकृत कर्मचारीहरूको नायव महान्यायाधिवक्ताले बिदा स्वीकृत गर्न सक्नेछ ।

(२) पुनरावेदन सरकारी वकील कार्यालयको सहन्यायाधिवक्ताले आफ्नो क्षेत्रभित्रका सरकारी वकील, अधिकृत र अन्य कर्मचारीको बिदा स्वीकृत गर्न सक्नेछ ।

(३) जिल्ला सरकारी वकील कार्यालयको जिल्लान्यायाधिवक्ताले आफ्नो कार्यालयको सरकारी वकील र अन्य कर्मचारीको बिदा स्वीकृत गर्न सक्नेछ ।

(४) भैपरी आउने बिदा र पर्व बिदा कामको व्यवस्था मिलाई सम्बन्धित पुनरावेदन सरकारी वकील कार्यालयका सहन्यायाधिवक्ता र जिल्ला सरकारी वकील कार्यालयका जिल्लान्यायाधिवक्ता स्वयंले लिन सक्नेछ ।

(५) बडा दशैंको बिदाको अवधिमा बन्दीप्रत्यक्षीकरणको प्रयोजनको लागि सर्वोच्च अदालत खुल्ला भएको अवधिमा खटिएको सरकारी वकीललाई सो अवधिको लागि निजले खाईपाई आएको तलब भत्ताको अतिरिक्त सो बराबरको अतिरिक्त रकम समेत प्रदान गरिनेछ ।

(६) यस नियमावलीमा जुनसुकै कुरा लेखिएको भए तापनि निजामती सेवा ऐन, २०४९ तथा निजामती सेवा नियमावली, २०५० बमोजिम नेपाल सरकारबाट स्वीकृत हुनु पर्ने विदाको हकमा सोहीबमोजिम हुनेछ ।

परिच्छेद - ३

कार्यालय प्रशासन एवं निरीक्षण

८. प्रशासकीय रेखदेख, नियन्त्रण र निर्देशन : (१) यस नियमावलीको अधीनमा रही जिल्ला सरकारी वकील कार्यालय तथा पुनरावेदन सरकारी वकील कार्यालय सम्बन्धित पुनरावेदन सरकारी वकील कार्यालयका महान्यायाधिवक्ताको र सबै सरकारी वकील कार्यालय महान्यायाधिवक्ताको सामान्य प्रशासकीय रेखदेख, नियन्त्रण र निर्देशनमा रहनेछन् ।

(२) महान्यायाधिवक्ताको कार्यालयले सरकारी वकील कार्यालयको र पुनरावेदन सरकारी वकील कार्यालयहरूले आफ्नो प्रादेशिक अधिकार क्षेत्रभित्र पर्ने जिल्ला सरकारी वकील कार्यालयहरूको वर्षको कम्तीमा एक पटक निरीक्षण गर्ने, गराउनेछ र निरीक्षण गर्ने अधिकृतले देहायबमोजिमका कुराहरू समेत खुलाई महान्यायाधिवक्ताको कार्यालयमा निरीक्षण प्रतिवेदन पेश गर्नु पर्नेछ :-

- (क) गर्नु पर्ने काम कारवाही समयमा तदारुकता साथ गरे नगरेको,
- (ख) मुद्दामा अभियोग लगाउँदा अनुसन्धानबाट देखिएको प्रमाणको उचित मूल्याङ्कन गरी अभियोग लगाएको, नलगाएको,
- (ग) मुद्दा दायर, बहस पैरवी, पुनरावेदनसम्बन्धी काम कारवाहीमा आवश्यक सतर्कता देखाए, नदेखाएको,
- (घ) गरेको काम कारवाहीमा गुणात्मकता र यथार्थता छ, छैन,
- (ङ) मागिएको राय सल्लाह समयमा उपलब्ध गराए, नगराएको,
- (च) मुद्दाको बहस पैरवी र साक्षी परीक्षणमा उपस्थित भए नभएको,
- (छ) मासिक तथा वार्षिक प्रतिवेदन नियममा तोकिएको समयमा पठाए नपठाएको,
- (ज) मातहतका सरकारी वकील तथा अन्य कर्मचारीको उचित नियन्त्रण र रेखदेख गरे, नगरेको,

- (भ) लेखा तथा जिन्सीसम्बन्धी काम कारवाही आर्थिक ऐन, नियमबमोजिम भए नभएको र सेस्ता दुरुस्त राखे नराखेको,
- (ज) महान्यायाधिवक्ता वा तालुक कार्यालय वा पूर्व निरीक्षणबाट भएको निर्देशनबमोजिमको काम कारवाही भए नभएको,
- (ट) मिसिल, फायल, कानूनका किताब एवं पत्रिकाहरु दुरुस्त र अद्यावधिक राखे नराखेको ।

९. **काम, कारवाहीको प्रतिवेदन:** (१) प्रत्येक पुनरावेदन सरकारी वकील कार्यालयले र जिल्ला सरकारी वकील कार्यालयले आफूले गरेको काम कारवाहीको मासिक प्रतिवेदन महान्यायाधिवक्ताको कार्यालयबाट निर्धारित ढाँचामा महान्यायाधिवक्ताको कार्यालयमा पठाउनु पर्नेछ ।

(२) उपनियम (१) बमोजिम मासिक प्रतिवेदन महीना समाप्त भएको साधारणतया सात दिनभित्र र प्रत्येक आर्थिक वर्षको प्रतिवेदन आर्थिक वर्ष समाप्त भएको पन्द्र दिनभित्र पठाउनु पर्दछ । तर आर्थिक वर्षको अन्तिम महिनाको मासिक प्रतिवेदन सोही आर्थिक वर्षको वार्षिक प्रतिवेदन साथ पठाउन सकिनेछ ।

(३) उपनियम (१) बमोजिम पुनरावेदन सरकारी वकील कार्यालयबाट पठाइने वार्षिक प्रतिवेदनमा अन्य कुराका अतिरिक्त आफ्नो र आफ्नो मातहतका प्रत्येक सरकारी वकील कार्यालयको भौतिक स्थिति, कार्यबोभ, काम कारवाहीको वास्तविक स्थिति चित्रण गरी आवश्यक सिफारिस र सुझावहरु समेत उल्लेख गरेको हुनु पर्छ ।

(४) महान्यायाधिवक्ताको कार्यालयले आफूले गरेको काम कारवाहीको मासिक प्रतिवेदन सोही कार्यालयबाट निर्धारित ढाँचामा तयार गर्नु पर्नेछ ।

(५) महान्यायाधिवक्ताको कार्यालयले प्रत्येक वर्ष आफ्नो कार्यालय र मातहतका कार्यालयहरुबाट वर्ष भरी भए गरेका कामको वार्षिक प्रतिवेदन चालू आर्थिक वर्ष भुक्तान भएको छ महीनाभित्र कानून तथा न्याय मन्त्रालय मार्फत नेपाल सरकारमा पेश गर्नु पर्नेछ ।

(६) उपनियम (५) बमोजिम महान्यायाधिवक्ताको कार्यालयबाट नेपाल सरकारमा पेश गरिने वार्षिक प्रतिवेदनमा अन्य कुराका अतिरिक्त देहायका कुराहरु समेत उल्लेख भएको हुनुपर्छ :-

- (क) नेपालभित्र सम्बन्धित आर्थिक वर्षमा भए घटेका अपराधको प्रकृति र विवरण एवं अपराध र जनसङ्ख्याको तुलनात्मक स्थिति,
- (ख) नेपाल सरकारवादी हुने मुद्दाको अनुसन्धान तहकिकातको स्थिति,
- (ग) नेपाल सरकारको हकहित वा सरोकार निहित रहेका मुद्दाको सफलता वा असफलताको स्थिति,
- (घ) नेपाल सरकारको हकहित वा सरोकार निहित रहेका मुद्दामा देखिएका समस्या र हुनु पर्ने सुधार,
- (ङ) नेपाल सरकार वादी मुद्दाको प्रतिरक्षाको स्थिति,
- (च) महान्यायाधिवक्ताको कार्यालयलाई प्राप्त विनियोजित बजेट र साधनको व्यवस्था,
- (छ) नेपाल सरकारबाट प्राप्त बजेटको अनुपातमा प्रति मुद्दामा लाग्ने लागत ।

परिच्छेद - ४

सरकारी वकीलको काम, कर्तव्य र अधिकार

१०. महान्यायाधिवक्ताको काम, कर्तव्य र अधिकार : महान्यायाधिवक्ताको काम, कर्तव्य र अधिकार देहायबमोजिम हुनेछ :-

- (क) संवैधानिक एवं कानूनी विषयमा संवैधानिक निकाय वा नेपाल सरकारलाई राय सल्लाह दिने ।
- (ख) सर्वोच्च अदालतमा नेपाल सरकारलाई सरोकार पर्ने वा कुनै जटिल कानूनी प्रश्न समावेश भएको वा सार्वजनिक महत्व भएको मुद्दामा नेपाल सरकार वा नेपाल सरकारको कर्मचारीको तर्फबाट उपस्थित भई बहस पैरवी गर्ने ।
- (ग) सर्वोच्च अदालतमा संविधानको व्याख्यासम्बन्धी वा अन्य कुनै जटिल कानूनी प्रश्न समावेश भएको वा सार्वजनिक महत्वको प्रश्न निहित रहेको मुद्दामा उपस्थित भई बहस पैरवी गर्ने ।

- (घ) अदालतबाट भएका आदेश वा फैसलाहरूको प्रभावकारी कार्यान्वयन गर्न गराउन उपयुक्त देखेमा सम्बन्धित मन्त्रालय, सचिवालय, विभाग वा कार्यालयलाई ध्यानाकर्षण गराउने ।
- (ङ) प्रचलित कानूनको कार्यान्वयनको क्रममा कुनै कठिनाई आई परेमा वा कुनै विषयमा तत्काल कानून बनाउनु पर्ने वा भैरहेको कानून संशोधन गर्न वा बनिरहेको कानून लागू गर्नु पर्ने देखिएमा कारण खुलाई नेपाल सरकार समक्ष सिफारिस गर्ने ।
- (च) नेपाल सरकार वादी हुने मुद्दाको अनुसन्धान प्रक्रिया अपर्याप्त भएको वा अनुसन्धानमा कुनै खास तरिका वा विधि अपनाउनु पर्ने वा अनुसन्धान सम्बन्धमा अन्य निर्देशन दिन उपयुक्त देखेमा अनुसन्धान तहकिकात गर्ने अधिकारीको विभागीय प्रमुखलाई आवश्यक निर्देशन दिने ।
- (छ) मुद्दाको सिलसिलामा वा कानूनी रायको लागि प्राप्त भएका कागजात अध्ययन गर्दा कुनै निकायको मुख्य भै काम गर्ने व्यक्ति वा अधिकारीले कानून उल्लङ्घन गरेको वा हेलचक्राई वा बदनियतसाथ काम गरेको कारणबाट नेपाल सरकारलाई हानि नोक्सानी पुगेको वा सार्जजनिक हितमा असर परेको वा सर्वसाधारणमा क्षति पुऱ्याउने वा हैरानी दिने काम भएको देखेमा महान्यायाधिवक्ताले सो व्यहोरा उल्लेख गरी विभागीय कार्यवाहीका लागि सम्बन्धित अख्तियारवाला समक्ष पठाई दिन सक्नेछ ।
- (ज) कुनै गम्भीर वा सार्वजनिक महत्वको वा नेपाल सरकारलाई सरोकार पर्ने कुनै मुद्दामा तोकिएको सरकारी वकीलको अतिरिक्त अन्य सरकारी वकील खटाई मुद्दाको अभियोजन एवं बहस पैरवी गर्नु आवश्यक छ भन्ने लागेमा महान्यायाधिवक्ताले सोबमोजिम गर्न कुनै सरकारी वकीललाई खटाउन सक्नेछ ।
- (झ) कुनै न्यायिक वा अर्ध-न्यायिक निकायबाट भएको निर्णय वा आदेशबाट नेपाल सरकारको हकहित वा सार्वजनिक हितमा असर पर्ने रहेछ र त्यस्तो निर्णय वा आदेश विरुद्ध मुद्दा दायर गर्न, पुनरावेदन गर्न, पुनरावलोकन निवेदन दिन कानूनले कुनै अधिकारी तोकिएको रहेनछ भने महान्यायाधिवक्ता आफैले वा निजले तोकिएको सरकारी वकीलले त्यस्तो निर्णय वा आदेश विरुद्ध कानूनबमोजिम सम्बन्धित निकायमा उजुर गर्न सक्नेछ ।

- (त्र) कानूनबमोजिम गठित संस्था वा निकायले गरेको कुनै निर्णय वा काम कारवाहीबाट संविधान वा प्रचलित कानूनको उल्लङ्घन वा सार्वजनिक हित प्रतिकूल भएको छ भन्ने महान्यायाधिवक्तालाई लागेमा र त्यस्तो निर्णय वा काम कारवाही विरुद्ध उजुर गर्न कानूनले कुनै अधिकारी तोकिएको रहेनछ भने महान्यायाधिवक्ता आफैले वा निजले तोकेको सरकारी वकीलले त्यस्तो निर्णय वा काम कारवाही विरुद्ध कानूनबमोजिम सम्बन्धित निकायमा उजुर गर्न सक्नेछ ।

११. नायव महान्यायाधिवक्ताको काम, कर्तव्य र अधिकार : यो नियमावलीको अधीनमा रही महान्यायाधिवक्ताको कार्यालयका नायव महान्यायाधिवक्ताको काम, कर्तव्य र अधिकार देहायबमोजिम हुनेछ :-

- (क) महान्यायाधिवक्ताको कार्य सम्पादनमा सहायता गर्ने,
- (ख) कुनै संवैधानिक वा कानूनी विषयमा नेपाल सरकारको कुनै मन्त्रालय, सचिवालय वा संवैधानिक निकायलाई राय सल्लाह दिने,
- (ग) नेपाल सरकारलाई सरोकार पर्ने मुद्दामा नेपाल सरकार वा नेपाल सरकारको कर्मचारीको तर्फबाट अड्डा अदालतमा उपस्थित भई बहस पैरवी गर्ने,
- (घ) नेपाल सरकारलाई सरोकार पर्ने मुद्दामा पुनरावेदन, पुनरावलोकन वा मुद्दा दोहोर्न्याउनको लागि नेपाल सरकार वा नेपाल सरकारको कर्मचारीको तर्फबाट निवेदन दिनेसम्बन्धी कारवाही गर्ने, गराउने ।

१२. महान्यायाधिवक्ताको कार्यालयको अन्य सरकारी वकीलहरुको काम, कर्तव्य : यो नियमावलीको अधीनमा रही महान्यायाधिवक्ताको कार्यालयका सहन्यायाधिवक्ता, उपन्यायाधिवक्ता तथा जिल्लान्यायाधिवक्ताहरुको काम, कर्तव्य र अधिकार देहायबमोजिम हुनेछ :-

- (क) महान्यायाधिवक्ताको कार्य सम्पादनमा सहायता पुर्याउने,
- (ख) सर्वोच्च अदालत वा अन्य कुनै अड्डा अदालतमा नेपाल सरकारलाई सरोकार पर्ने मुद्दामा महान्यायाधिवक्ताले खटाएमा नेपाल सरकार वा नेपाल सरकारको कर्मचारीको तर्फबाट उपस्थित भई बहस पैरवी गर्ने,
- (ग) महान्यायाधिवक्ताले वा नायव न्यायाधिवक्ताले तोकिए अनुसार मुद्दा मामिलासम्बन्धी अन्य काम कारवाही गर्ने,

(घ) सहन्यायाधिवक्ताले गर्नु पर्ने काममध्ये महान्यायाधिवक्ता वा नायव न्यायाधिवक्ताले तोकेको कुनै काम गर्ने ।

१३. **अन्य कर्मचारीको काम, कर्तव्य र अधिकार** : महान्यायाधिवक्ताको कार्यालयका सरकारी वकील बाहेकका अन्य अधिकृत तथा कर्मचारीहरूले तोकिएको दैनिक प्रशासनिक काम कारवाहीका अतिरिक्त मुद्दा मामिलाको बहस पैरवी प्रतिरक्षा लगायत अन्य काम कुरामा तोकिएको सरकारी वकीललाई सहयोग गर्नु निजहरूको कर्तव्य हुनेछ ।

१४. **सहन्यायाधिवक्ताको काम, कर्तव्य र अधिकार** : पुनरावेदन सरकारी वकील कार्यालयका सहन्यायाधिवक्ताको काम, कर्तव्य र अधिकार देहायबमोजिम हुनेछ :-

(क) आफ्नो प्रादेशिक अधिकार क्षेत्रभित्रको क्षेत्रमा रहेको पुनरावेदन अदालत वा अन्य कुनै अड्डा अदालतमा नेपाल सरकारका तर्फबाट अभियोगपत्र, पुनरावेदनपत्र, निवेदनपत्र दायर गर्ने गराउने तथा उपस्थित भई बहस पैरवी गर्ने,

(ख) नेपाल सरकार वादी हुने मुद्दामा अधिकार प्राप्त अधिकारीद्वारा अनुसन्धान तहकिकात एवं छानबिन गरी आवश्यक कारवाहीका लागि आएका मिसिलहरूमा महान्यायाधिवक्ताबाट अधिकार प्रत्यायोजन भएबमोजिम मुद्दा चलाउने वा नचलाउने निर्णय गर्ने,

(ग) आफ्नो प्रादेशिक अधिकार क्षेत्रभित्रको क्षेत्रमा रहेको पुनरावेदन अदालत र अन्य कुनै अड्डा अदालतमा नेपाल सरकारलाई सरोकार पर्ने मुद्दामा नेपाल सरकार वा नेपाल सरकारको कर्मचारीको तर्फबाट पुनरावेदनपत्र, निवेदनपत्र दायर गर्ने गराउने र उपस्थित भई बहस पैरवी गर्ने,

(घ) महान्यायाधिवक्ताले खटाएमा आफ्नो प्रादेशिक अधिकार क्षेत्रबाहिरका कुनै अड्डा अदालतमा उपस्थित भई बहस पैरवी लगायतका काम कारवाही गर्ने,

(ङ) आफ्नो प्रादेशिक अधिकार क्षेत्रभित्रको क्षेत्रमा रहेका क्षेत्रीय वा अञ्चल स्तरका कुनै सरकारी कार्यालय वा सो कार्यालयको प्रमुखले वा अन्य कुनै विभागीय प्रमुखले मागेको कुनै कानूनी प्रश्नमा राय दिने,

(च) यस नियमावलीबमोजिम आफूमा निहित प्रशासकीय अधिकारमध्ये सबै वा केही अधिकार सहन्यायाधिवक्ताले आफू मातहतको अन्य कुनै अधिकृतद्वारा प्रयोग गर्न पाउने गरी प्रत्यायोजन गर्न सक्नेछ ।

१५. पुनरावेदन सरकारी वकील कार्यालयका अन्य सरकारी वकीलको काम, कर्तव्य र

अधिकार : पुनरावेदन सरकारी वकील कार्यालयका अन्य सरकारी वकीलको काम, कर्तव्य र अधिकार देहायबमोजिम हुनेछ :-

- (क) सहन्यायाधिवक्ताको कार्य सम्पादनमा सहायता पुऱ्याउनु,
- (ख) नेपाल सरकार वादी हुने मुद्दामा अधिकार प्राप्त अधिकारीद्वारा अनुसन्धान तहकिकात एवं छानबिन गरी आवश्यक कारवाहीका लागि आएका मिसिलहरुमा महान्यायाधिवक्ताबाट अधिकार प्रत्यायोजन भएबमोजिम मुद्दा चलाउने वा नचलाउने निर्णय गर्ने,
- (ग) खण्ड (ख) बमोजिम मुद्दा चल्ने नचल्ने निर्णय गर्ने सिलसिलामा मिसिल अध्ययन गर्दा मुद्दा चल्ने देखिएमा आफ्नै कार्यालयबाट चलाउनु पर्ने मुद्दाको हकमा ऐनको दफा १८ र दफा २२ बमोजिम सम्बन्धित अदालतमा अभियोगपत्र, फिरादपत्र दायर गरी बहस पैरवी गर्ने,
- (घ) नेपाल सरकारलाई सरोकार पर्ने मुद्दामा सहन्यायाधिवक्ताले खटाएबमोजिम नेपाल सरकारको तर्फबाट अड्डा अदालतमा उपस्थित भई बहस पैरवी गर्ने,
- (ङ) अदालतबाट भएको फैसला वा आदेश उपर पुनरावेदन, निवेदन गर्नेसम्बन्धी आवश्यक कार्य गर्ने गराउने ।

१६. जिल्लान्यायाधिवक्ताको काम, कर्तव्य र अधिकार : यो नियमावलीको अधीनमा रही

जिल्ला सरकारी वकील कार्यालयका जिल्लान्यायाधिवक्ताको काम, कर्तव्य र अधिकार देहायबमोजिम हुनेछ:-

- (क) ऐनको अनुसूचीभित्रका मुद्दा वा नेपाल सरकार वादी हुने मुद्दामा प्रहरी वा अधिकार प्राप्त अधिकारीद्वारा अनुसन्धान तहकिकात एवं छानबिन गरी आवश्यक कारवाहीका लागि आएका मिसिलहरुमा महान्यायाधिवक्ताबाट अधिकार प्रत्यायोजन भएबमोजिम मुद्दा चल्ने नचल्ने निर्णय गर्ने,
- (ख) ऐनको अनुसूचीभित्रका मुद्दा र नेपाल सरकार वादी हुने मुद्दामा कुनै अड्डा, अदालत समक्ष उपस्थित भै बहस पैरवी गर्ने,
- (ग) नेपाल सरकारलाई सरोकार पर्ने अन्य जुनसुकै मुद्दामा नेपाल सरकार वा नेपाल सरकारको कर्मचारीको तर्फबाट अड्डा अदालतमा उपस्थित भई बहस पैरवी गर्ने,

- (घ) प्रचलित कानूनबमोजिम कार्यालय प्रमुखलाई भएका अधिकार एवं जिल्लान्यायाधिवक्ताले गर्ने भनी तोकिएका अन्य काम कारवाही गर्ने,
- (ङ) जिल्ला स्थित कुनै सरकारी कार्यालय वा सो कार्यालयको प्रमुखले मागेको कुनै कानूनी प्रश्नमा राय दिने,
- (च) यस नियमावलीबमोजिम जिल्लान्यायाधिवक्तालाई भएको अधिकार निजको निर्देशनमा रही सहायक जिल्लान्यायाधिवक्ताले प्रयोग गर्न सक्नेछ।

१७. **अन्य सरकारी वकीलले गर्न सक्ने :** (१) कुनै सरकारी वकील कार्यालयमा कुनै सरकारी वकील अनुपस्थित रहेको वा निजको पद रिक्त रहेको अवस्थामा यस नियमावलीबमोजिम त्यस्तो सरकारी वकीलले गर्नु पर्ने काम सो कार्यालयमा उपस्थित रहेको कुनै पनि सरकारी वकीलले गर्न सक्नेछ।

(२) मातहत कार्यालयको कुनै सरकारी वकील अनुपस्थित रहेको वा निजको पद रिक्त रहेको अवस्थामा यस नियमावलीबमोजिम त्यस्तो सरकारी वकीलले गर्नु पर्ने काम तालुक कार्यालयको कुनै पनि तहको सरकारी वकीलले गर्न सक्नेछ।

(३) उपनियम (२) मा लेखिएदेखि बाहेक कुनै सरकारी वकील कार्यालयमा कुनै सरकारी वकील अनुपस्थित रहेको वा निजको पद रिक्त रहेको अवस्थामा यस नियमावलीबमोजिम त्यस्तो सरकारी वकीलले गर्नु पर्ने काम अर्को कार्यालयका सरकारी वकीलले गर्नु पर्ने गरी महान्यायाधिवक्ताले वा आफ्नो क्षेत्रभित्र सम्बन्धित सहन्यायाधिवक्ताले तोक्न सक्नेछ।

१८. **सहयोग गर्नु पर्ने :** नेपाल सरकारलाई सरोकार पर्ने आफ्नो कार्यक्षेत्रभित्रको मुद्दा दायर गर्न वा बहस पैरवी गर्न यस नियमावलीबमोजिम अरु नै सरकारी वकील विशेष तवरले खटिएमा निजलाई सहयोग गर्नु पुनरावेदन सरकारी वकील कार्यालयका सहन्यायाधिवक्ता वा जिल्लान्यायाधिवक्ता वा जिल्ला सरकारी वकील कार्यालयका जिल्लान्यायाधिवक्ताको कर्तव्य हुनेछ।

परिच्छेद - ५

पुनरावेदन गर्दा वा पुनरावलोकन वा मुद्दा दोहोर्‍याउनको लागि निवेदन दिंदाको

कार्यविधि

१९. पुनरावेदन गर्नेसम्बन्धी कार्यविधि : (१) नेपाल सरकार वादी हुने मुद्दामा कुनै अड्डा अदालत वा न्यायिक अधिकारीबाट भएको फैसला उपर पुनरावेदन गर्नु पर्ने मिसिल संलग्न प्रमाणबाट देखिएमा सम्बन्धित सरकारी वकीलले पुनरावेदन मसौदा तयार गरी फाईल संलग्न राखी पुनरावेदनपत्रको मसौदा सहित पुनरावेदन दायर गर्ने सरकारी वकील कार्यालयमा पुनरावेदन म्याद सुरु भएको दश दिनभित्र पठाई सक्नु पर्नेछ । आफ्नै कार्यालयबाट पुनरावेदन दायर गर्नु पर्ने भए कार्यालयको मुख्य सरकारी वकील समक्ष पुनरावेदनपत्र मसौदा सहितको राय प्रस्तुत गर्नु पर्नेछ । कार्यालयमा आफूमाथि कोही नभए आफैले यस नियमबमोजिम कारबाही गर्नु पर्छ ।

(२) उपनियम (१) बमोजिमको कार्यालय वा सरकारी वकीलबाट पुनरावेदन मसौदा प्राप्त भएपछि सम्बन्धित कार्यालयमा मुख्य भै काम गर्ने सरकारी वकीलले पुनरावेदन गर्नु पर्ने देखेमा पुनरावेदनपत्र तयार गरी गराई नेपाल सरकारका तर्फबाट पुनरावेदन दायर गर्नु पर्छ ।

२०. पुनरावेदन नगर्दाको कार्यविधि : (१) ऐनको दफा २४ बमोजिमको मुद्दामा कुनै अड्डा अदालतबाट भएको फैसला उपर सम्बन्धित मिसिल संलग्न कागजातबाट पुनरावेदन गर्नु पर्ने आवश्यक नदेखिएमा पुनरावेदन गर्नु नपर्ने कारण सहितको राय पुनरावेदन दायर गर्ने माथिल्लो सरकारी वकील कार्यालयमा पुनरावेदन म्याद सुरु भएको दश दिनभित्र पठाउनु पर्छ ।

(२) उपनियम (१) अन्तर्गत पुनरावेदन नगर्ने प्रस्ताव प्राप्त भएपछि माथिल्लो सरकारी वकील कार्यालयले पनि पुनरावेदन गर्नु नपर्ने वा उपयुक्त नहुने देखेमा निकासाको लागि महान्यायाधिवक्ता छेउ पेश गर्नेछ र भएको निकासाबमोजिम गर्ने गराउनेछ ।

२१. मुद्दा दोहोर्‍याउनेसम्बन्धी कार्यविधि : (१) न्याय प्रशासन ऐन, २०४८ को दफा १२ अन्तर्गत कुनै मुद्दा दोहोर्‍याउने निवेदन दिन उपयुक्त लागेमा त्यस्तो मुद्दामा पुनरावेदन अदालतबाट फैसला वा अन्तिम आदेश भएको मितिले दश दिनभित्र सम्बन्धित पुनरावेदन सरकारी वकील कार्यालयका सहन्यायाधिवक्ताले निवेदनको मसौदा सहित कारण खुलाई

निवेदन गर्ने प्रस्ताव महान्यायाधिवक्ता समक्ष पठाउनु पर्छ । महान्यायाधिवक्ताले सोबमोजिम प्रस्ताव प्राप्त भएपछि उपयुक्त सम्भेमा नेपाल सरकारको तर्फबाट सर्वोच्च अदालतमा निवेदन गर्ने वा गर्न लगाउनेछ । मुद्दा दोहोर्‍याउन निवेदन गर्न उपयुक्त नभएमा सोको राय साथ निकासको लागि महान्यायाधिवक्ताको कार्यालयमा पठाई निकास भई आएबमोजिम गर्नु पर्नेछ ।

(२) कुनै अदालत, निकाय वा अधिकारीबाट भएको आदेश वा अन्तरकालीन आदेश उपर न्याय प्रशासन ऐन, २०४८ को दफा १६ बमोजिम पुनरावेदन सुन्ने अदालत वा सर्वोच्च अदालतमा निवेदन दिन उपयुक्त लागेमा सम्बन्धित सरकारी वकीलले निवेदन मसौदा गरी कारण खुलाई निवेदन गर्ने प्रस्ताव आदेशको जनाउ प्राप्त भएको दश दिनभित्र जिल्लान्यायाधिवक्ताले भए पुनरावेदन सरकारी वकील कार्यालयमा र पुनरावेदन सरकारी वकील कार्यालयका सहन्यायाधिवक्ताले भए महान्यायाधिवक्ता समक्ष पठाउनु पर्छ । पुनरावेदन सरकारी वकील कार्यालयका सहन्यायाधिवक्ता वा महान्यायाधिवक्ताले सो प्रस्ताव प्राप्त भएपछि उपयुक्त सम्भेमा नेपाल सरकारको तर्फबाट सम्बन्धित अदालतमा निवेदन गर्ने वा गर्न लगाउनेछ ।

२२. पुनरावेदन, पुनरावलोकन गर्न वा मुद्दा दोहोर्‍याई माग्न आदेश दिन सक्ने : नेपाल सरकारलाई सरोकार पर्ने मुद्दामा अदालत वा न्यायिक अधिकारीले गरेको निर्णय वा आदेश उपर पुनरावेदन गर्नु पर्ने वा पुनरावलोकन गराउनु पर्ने वा मुद्दा दोहोर्‍याउनु पर्ने महान्यायाधिवक्तालाई लागेमा त्यस्तो निवेदन गर्न वा गराउन सम्बन्धित अधिकारीलाई लेखी पठाउन सक्नेछ र त्यसरी लेखी आएमा सम्बन्धित अधिकारीले पनि सोहीबमोजिम गर्नु गराउनु पर्नेछ ।

२३. मुद्दाको कागजात सहित प्रस्ताव पठाउने : (१) यस परिच्छेदबमोजिम पुनरावेदन वा निवेदन गर्ने वा नगर्ने प्रस्ताव पठाउँदा अड्डा, अदालतको निर्णय एवं मिसिल संलग्न कागजात समेत राखी पठाउनु पर्छ ।

(२) पुनरावेदन गर्ने नगर्ने वा निवेदन गर्ने नगर्ने प्रस्ताव पठाउँदा सो गर्नु पर्ने वा गर्नु नपर्ने आधार स्पष्ट रूपमा खुलाउनु पर्छ ।

२४. अदालतबाट इतलायनामा वा सूचना तामेल भएपछिको कारबाही: ऐनको दफा २५ बमोजिम नेपाल सरकार उपर परेको नालिस उजुरका सम्बन्धमा अदालतबाट इतलायनामा वा सूचना सरोकारवाला सरकारी वकीलले पाउनासाथ निजले प्राप्त फिरादपत्र उजुरी निवेदनपत्र र अन्य संलग्न कागजात सम्बन्धित अधिकृत वा कार्यालयमा

तुरुन्त पठाई दिनु पर्छ । त्यस्तो नालिस उजुर दुई वा दुईभन्दा बढी अधिकृतहरुको कामलाई लिएर गरिएकोमा उक्त कागजात ती अधिकृतमध्ये मुख्य भई काम गर्ने अधिकृत छेउ पठाउनु पर्छ ।

२५. **सरकारी कर्मचारी उपर नालिस, उजुर, पुनरावेदन परेमा गर्ने** : सरकारी काम कारवाहीको सम्बन्धमा कुनै सरकारी कर्मचारी उपर परेको नालिस, पुनरावेदन उजुर बारे अदालतबाट इतलायनामा वा सूचना सो कर्मचारीले पाएपछि निजले सो मुद्दामा नेपाल सरकारको तर्फबाट प्रतिरक्षा होस् भन्ने चाहेमा विभागीय प्रमुख समक्ष निम्न लिखित कुराहरु खुलाई तुरुन्त प्रतिवेदन गर्नु पर्नेछ :-

- (क) मुद्दाको नाम र सङ्ख्या,
- (ख) कुन मितिमा कुन अदालतमा दायर गरिएको हो सो कुरा,
- (ग) सबै पक्षहरुको नाम नामेसी,
- (घ) दाबीको मोल बिगो,
- (ङ) अदालतमा प्रत्युत्तर वा प्रतिवाद गर्नु पर्ने म्याद र सो म्याद थमाउनु पर्ने भए सो कुरा,
- (च) नागरिक अधिकार ऐन, २०१२ को दफा १९ मा वा प्रचलित नेपाल कानूनबमोजिम मुद्दा गरिने सूचना प्राप्त भएको छ, छैन ? प्राप्त भएको भए प्राप्त भएको मिति,
- (छ) मुद्दामा वादीले पेश गरेको र प्रतिवादीबाट पेश हुने प्रमाणका लिखत कागजात,
- (ज) सम्बन्धित सरकारी वकीलको राय, र
- (झ) मुद्दासम्बन्धी भए गरेका लेखापढी वा अन्य कारवाहीका कागजात ।

२६. **सम्बन्धित अधिकृत कर्मचारीले मुद्दा बारेको प्रमाण सङ्कलन गर्नु पर्ने** : नियम २५ का सम्बन्धमा सम्बन्धित अन्य अधिकृत कर्मचारीसँग परामर्श गरी उपलब्ध गर्न सकिने सबै कागजातहरु र प्रमाण सङ्कलन गर्नु पर्छ ।

२७ **नेपाल सरकार उपर परेको मुद्दा सम्बन्धमा कारवाही** : (१) नेपाल सरकार उपर परेको मुद्दामा वा नेपाल सरकारको तर्फबाट दायर हुनु पर्ने मुद्दामा सम्बन्धित विभागीय प्रमुख वा कार्यालय प्रमुखले फिरादपत्र दिने वा प्रतिउत्तरपत्र वा लिखित जवाफ दिनु अघि सम्बन्धित सरकारी वकीलसँग आवश्यक कानूनी सल्लाह लिई त्यस्तो फिरादपत्र,

प्रतिउत्तरपत्र वा लिखित जवाफ, सो मुद्दासँग सम्बन्धित कागजात एवं प्रमाण सङ्कलन गरी गराई आफैँ दायर वा पेश गर्नु पर्नेमा आफैँले र सरकारी वकीलबाट दायर वा पेश गर्नु पर्ने भएमा सम्बन्धित सरकारी वकीलबाट दायर वा पेश गराउनु पर्नेछ ।

(२) उपदफा (१) बमोजिम दायर भएको मुद्दामा आवश्यक कागजात सहित प्रतिरक्षाको लागि सम्बन्धित सरकारी वकील कार्यालयमा पठाउनु पर्नेछ ।

(३) सरकारी काम कारवाहीको सम्बन्धमा कुनै सरकारी कर्मचारी उपर नालिस वा उजुर परेकोमा नियम २५ बमोजिमको कार्यविधि पूरा गरी त्यस्तो कर्मचारीको तर्फबाट प्रतिरक्षा होस् भनी विभागीय प्रमुखले अनुरोध गरी पठाएमा सम्बन्धित सरकारी वकील कार्यालयबाट त्यस्ता कर्मचारीको तर्फबाट प्रतिरक्षा गरिदिनु पर्नेछ ।

(४) उपनियम (२) र (३) बमोजिमको मुद्दामा प्रतिरक्षा गर्न लेखी पठाउँदा सम्बन्धित मिसिल कागजात समेत दुरुस्त राखी पठाउनु पर्नेछ, र सम्बन्धित अधिकृत वा पदाधिकारीबाट समय समयमा कागजात नपठाएका कारणले मुद्दामा असर पर्न गएमा सोको जानकारी सम्बन्धित विभागीय प्रमुखलाई पठाईदिनु पर्नेछ ।

२८. पुनरावेदन गर्दा पुनरावलोकन वा दोहऱ्याउनको लागि निवेदन पत्र दिँदाको

कार्यविधि : देवानी मुद्दा वा नेपाल सरकार वा सरकारी कर्मचारीको तर्फबाट अदालतमा दायर भएको र अन्य कसैले नेपाल सरकार वा सरकारी कर्मचारी उपर मुद्दा दायर गरेकोमा त्यस्तो मुद्दा छिनिएपछि नेपाल सरकारको तर्फबाट पुनरावेदन गर्न अनुमति माग्न, पुनरावलोकन हुन वा दोहरिन सक्नेमा सो गराई माग्न वा अन्य कुनै निवेदन पत्र दिने, इन्साफ जँचाउने, फैसला दोहऱ्याउने आदि विषयमा निर्णय गर्नु पूर्व सम्बन्धित अधिकृतले चाहेमा महान्यायाधिवक्ताको कार्यालयमा सो विषयमा राय सल्लाह माग्न सक्नेछ, र नेपाल सरकारले निवेदन दिने, इन्साफ जँचाउने, फैसला दोहऱ्याउने आदि कार्यको लागि सम्बन्धित मन्त्रालयको कर्मचारी खटाई उपरोक्त निवेदन तयार पार्न सरकारी वकीलको सहयोग लिई आवश्यक लिखत कागजात तयार गरी सम्बन्धित अधिकृतको दस्तखत गराई अदालतमा दर्ता गराई सकेपछि फाईल बहस पैरवीको लागि सरकारी वकील कहाँ पठाउनु पर्छ ।

२९. नेपाल सरकारको विरुद्ध वा नेपाल सरकारको तर्फबाट प्रतिरक्षा गरिएका सरकारी

कर्मचारीको विरुद्ध अदालतबाट भएका फैसला वा आज्ञापति (डिक्री) बमोजिम

भरिभराउ गर्ने : नेपाल सरकारको विरुद्ध वा नेपाल सरकारका तर्फबाट प्रतिरक्षा

गरिएको वा सरकारी कर्मचारीको विरुद्ध कुनै अदालतले गरेको फैसला वा आज्ञापति

(डिक्री) अन्तिम भएपछि प्रचलित कानूनको म्यादभित्र सोबमोजिम भरी भराउको लागि दरखास्त परी सम्बन्धित अधिकारीले लेखी पठाएमा विभागीय प्रमुखले भरी भराउको कारबाही गरी गराई दिनु पर्छ ।

३०. **विभागीय प्रमुख उपरको मुद्दा** : सरकारी कामकारबाहीका सम्बन्धमा कुनै विभागीय प्रमुख उपर परेको मुद्दामा निजले नेपाल सरकारको तर्फबाट प्रतिरक्षा होस् भन्ने चाहेमा आवश्यक कागजात सहित प्रतिरक्षाको लागि महान्यायाधिवक्ता समक्ष अनुरोध गर्नु पर्नेछ । सोबमोजिम अनुरोध भै आएमा महान्यायाधिवक्ताको कार्यालय वा मातहतका सरकारी वकील कार्यालयबाट प्रतिरक्षा गर्नु पर्नेछ ।

परिच्छेद - ६

विविध

३१. **सरकारी वकीलको सहयोग गर्न कर्मचारी खटाउनु पर्ने** : (१) ऐनको अनुसूचीभित्रको मुद्दा वा नेपाल सरकार वादी मुद्दा वा नेपाल सरकारलाई सरोकार पर्ने अन्य कुनै मुद्दा कुनै अड्डा अदालतमा चलिरहेको अवस्थामा वा मुद्दा पर्ने वा मुद्दा दायर गर्नु पर्ने देखिएमा साक्षी प्रमाण जुटाउने लगायतका अन्य विविध काममा सरकारी वकीलले सहायता मागेमा सम्बन्धित विभागीय प्रमुख वा अधिकृतले मुद्दाको वस्तुस्थिति बुझेको कर्मचारी खटाई दिनु पर्छ ।

(२) नेपाल सरकारलाई सरोकार पर्ने मुद्दामा आवश्यक पर्ने निर्णय, मिसिल फाईल कागजात सम्बन्धित सरकारी वकील कार्यालयबाट माग भएमा सम्बन्धित मन्त्रालय, सचिवालय, विभाग वा कार्यालयका कार्यालय प्रमुखले यथाशीघ्र पठाउनु पर्नेछ । सरकारी वकीलद्वारा माग गरिएको मिसिल फाईल कागजात समयमा नपठाइएको कारणबाट मुद्दामा असर पर्न गएमा सरकारी वकीलले सोको जानकारी सम्बन्धित विभागीय प्रमुखलाई आवश्यक कारबाहीको लागि पठाउन सक्नेछ ।

३२. **विभागीय कारबाही** : सरकारी वकीलले मुद्दाको सन्दर्भमा दिएको निर्देशन पालन नगरी वा यस नियमावलीबमोजिम माग गरेको साहायता प्रदान नगरी त्यसबाट मुद्दाको अभियोजन, निर्णय एवं बहस पैरवीमा प्रतिकूल असर परेमा सो नगर्ने कर्मचारी उपर विभागीय कारबाहीको लागि अख्तियारवाला कहाँ लेखी पठाउन सकिनेछ ।

३३. **निर्णयको जानकारी पठाउनु पर्ने** : (१) प्रचलित कानूनबमोजिम अनुसन्धान तहकिकात पूरा भई प्राप्त भएको मिसिलमा मुद्दा नचल्ने गरी निर्णय भएकोमा सो निर्णय भएको

मितिले तीन दिनभित्र जिल्ला सरकारी वकील कार्यालयले पुनरावेदन सरकारी वकील कार्यालय समक्ष र पुनरावेदन सरकारी वकील कार्यालयले महान्यायाधिवक्ताको कार्यालयमा निकासको लागि पठाउनु पर्नेछ। यसरी पठाउँदा सम्बन्धित मुद्दाको हदम्याद समेतलाई विचार गरी छिटो साधन वा माध्यमद्वारा पठाउनु पर्नेछ।

(२) एकभन्दा बढी व्यक्ति उपर अनुसन्धान तहकिकात भएकोमा सोमध्ये कसैको हकमा मात्र मुद्दा चलाइएको अवस्थामा र नेपाल सरकार वादी हुने मुद्दा देखिई अनुसन्धान तहकिकात भएको तर अनुसन्धान तहकिकातबाट मुद्दा नेपाल सरकार वादी भई चल्न सक्ने अवस्था भई अन्य ऐन अन्तर्गत मुद्दा चल्ने भनी निर्णय भएमा सोको जानकारी पुनरावेदन सरकारी वकील कार्यालय तथा महान्यायाधिवक्ताको कार्यालयमा तुरुन्त पठाउनु पर्छ।

३४. **सरकारी वकीलसँग राय मागदा पुऱ्याउनु पर्ने रीत** : कुनै संवैधानिक वा कानूनी प्रश्नमा सरकारी वकीलसँग राय माग गर्दा देहायबमोजिमका कागजात संलग्न गरी देहायबमोजिमको रीत पूरा गरेको हुनुपर्छ :-

- (क) जुन विषयमा राय माग गरिएको हो सो विषयमा निर्णय गर्ने अधिकार त्यस्तो राय माग्ने कार्यालय वा अधिकारीलाई भएको हुनु पर्छ।
- (ख) जुन विषयमा राय माग गरिएको हो सोसँग सम्बन्धित सम्पूर्ण विवरण संक्षेपमा खुलाई सम्बन्धित कागजात संलग्न गरिएको हुनु पर्छ।
- (ग) राय मागिएको विषयमा स्पष्टतः कानूनी प्रश्न उल्लेख गरिएको हुनु पर्छ।
- (घ) जुन विषयमा राय मागिएको हो सो विषयमा अन्य कुनै कार्यालय वा अधिकारीको समेत राय लिनु पर्ने वा अन्य कुनै प्रक्रिया पूरा गर्नु पर्ने भएमा सो राय मागी सकेपछि तथा त्यस्तो प्रक्रिया पूरा गरिसकेपछि मात्र राय मागिएको हुनु पर्छ।
- (ङ) जुन विषयमा राय माग गरिएको हो सो सम्बन्धमा विभागीय राय वा सम्बन्धित कार्यालयको दृष्टिकोण उल्लेख भएको हुनु पर्दछ।

३५. **मुद्दाको बहसमा सरकारी वकीलको तजबिज** : नेपाल सरकारलाई सरोकार पर्ने मुद्दामा महान्यायाधिवक्ताले कुनै विशेष निर्देशन दिएको रहेछ भने त्यसको अधीनमा रही सरकारी वकीलले व्यावसायिक आचरणको पालना गरी आफ्नो तजबिज अनुसार मुद्दामा बहस

गर्नेछ । सरकारी वकीलले सोबमोजिम बहस पैरवी गरेको कारणलाई मात्र आधार लिई निज उपर कुनै कारवाही गरिने वा गाली बेईज्जती मुद्दा चलाईने छैन ।

३६. **म्याद माग्ने** : प्रचलित नेपाल कानूनबमोजिम कुनै मुद्दा मामिलाको सम्बन्धमा अदालतसँग म्याद माग्नु पर्ने भएमा समयमै लिखित अनुरोध गरी पठाउनु पर्छ ।

३७. **कानून व्यवसाय गर्न सक्ने** : सेवा शर्तसँग सम्बन्धित प्रचलित कानूनको अधीनमा रही सरकारी वकीलले आफ्नो व्यावसायिक दक्षता अभिवृद्धि गर्न नेपाल सरकारको हक, हितमा प्रचलित असर नपर्ने गरी तथा निजको कार्यालयको काममा बाधा नपुग्ने गरी महान्यायाधिवक्ताको स्वीकृति लिई नेपाल सरकारको स्वामित्व भएको कुनै सङ्गठित संस्थामा कानून व्यवसाय गर्न, कुनै स्थानीय निकायको कानूनी सल्लाहकार हुन वा कुनै शैक्षिक वा प्राज्ञिक संस्थामा अध्यापन, अनुसन्धान, अन्वेषण एवं प्रशिक्षण गर्न सक्नेछ ।

३८. **प्रशासकीय व्यवस्था र अधिकार प्रत्यायोजन** : (१) कर्मचारी प्रशासन सम्बन्धमा यस नियमावलीबमोजिम नायव महान्यायाधिवक्ताले प्रयोग गर्ने अधिकार तथा आर्थिक प्रशासन सम्बन्धमा प्रचलित कानूनबमोजिम नेपाल सरकारको सचिवलाई प्राप्त हुने अधिकार निजले प्रयोग गर्न पाउने हदसम्म महान्यायाधिवक्ताको कार्यालयको वरिष्ठतम् नायव महान्यायाधिवक्ताले प्रयोग गर्नेछ ।

(२) महान्यायाधिवक्ताले यस नियमावली र नेपाल सरकारको निर्देशनको अधीनमा रही सरकारी वकील प्रशासनको रेखदेख, सञ्चालन एवं नियन्त्रण गर्न समय समयमा आवश्यक निर्देशन दिन सक्नेछ, र त्यस्तो निर्देशनको पालना गर्नु सम्बन्धित अधिकारीको कर्तव्य हुनेछ ।

(३) प्रचलित कानूनको अधीनमा रही महान्यायाधिवक्ताले नेपाल सरकारको हक हित तथा सरोकार रहेको मुद्दा मामिला वा कानूनी विषयमा दिएको निर्देशनको पालना गर्नु गराउनु सम्बन्धित अधिकारीको कर्तव्य हुनेछ ।

(४) महान्यायाधिवक्ताले आफ्नो अधिकारमध्ये सबै वा केही अधिकार आफू मातहतको सरकारी वकीलले प्रयोग गर्न पाउने गरी प्रत्यायोजन गर्न सक्नेछ ।

३९. **नेपाल सरकारको अधिकार** : नेपाल सरकारले महान्यायाधिवक्तासँग परामर्श गरी सरकारी वकील प्रशासन सम्बन्धमा समय समयमा आवश्यक व्यवस्था गर्न सक्नेछ, र त्यस्तो व्यवस्था यसै नियमावलीबमोजिम भए गरेको मानिनेछ ।

४०. **खारेजी र बचाउ** : (१) सरकारी वकीलसम्बन्धी नियमावली, २०२८ खारेज गरिएको छ ।

(२) सरकारी वकीलसम्बन्धी नियमावली, २०२८ बमोजिम भए गरेका काम कारवाहीहरु यसै नियमावलीबमोजिम भए गरेको मानिनेछन् ।

रूपान्तर:

केही नेपाल ऐन संशोधन गर्ने ऐन, २०५५ द्वारा रूपान्तर गरिएका शब्दहरु:

“वरिष्ठ सरकारी अधिवक्ता” भन्ने शब्दहरुको सट्टा “नायव महान्यायाधिवक्ता”

“सरकारी अधिवक्ता” भन्ने शब्दहरुको सट्टा “सहन्यायाधिवक्ता”

“उपसरकारी अधिवक्ता” भन्ने शब्दहरुको सट्टा “उपन्यायाधिवक्ता”

“जिल्ला सरकारी अधिवक्ता” भन्ने शब्दहरुको सट्टा “जिल्लान्यायाधिवक्ता”

“सहायक जिल्ला सरकारी अधिवक्ता” भन्ने शब्दहरुको सट्टा “सहायक जिल्लान्यायाधिवक्ता”